



MELLIEHA

MINUTI

KUNSILL LOKALI MELLIEHA

IS-SEBA' KUNSILL

IT-TIENI PARTI TAS-SEDUTA NRU. 20

3 ta' Ġunju 2014

Minuti tat-Tieni Parti tas-seduta Nru.20 tal-Kunsill Lokali Mellieħa li saret fl-Uffiċċju Amministrattiv tal-Kunsill, f'Numru 126, Triq il-Miħna l-Ġdida, Mellieħa, nhar it-Tlieta 3 ta' Ġunju 2014.

PREŻENTI

Il-Kunsillieri kollha minbarra l-Kunsillier J. Gauci li talab bil-kitba li jiġi skużat minħabba raġunijiet ta' xogħol, liema talba l-Kunsill deherlu li hija ġustifikata. Il-ħatra ta' l-Ambaxxatur Lokali għaż-Żgħażaġħ kienet għadha ma saritx wara li skada t-terminu ta' Sinjorina Raquel Cutajar. Is-Segretarju Eżekuttiv C. Debono irreġistra l-minuti tas-seduta.

TALBA

It-talba ntqalet mis-Sindku J. Buttigieg.

1.0. Minuti

- 1.1. Ġie miftiehem li l-minuti tal-ewwel parti tas-seduta Nru. 20A għandhom jiġu pprezentati fis-seduta li jmiss, flimkien ma' dawk tat-tieni parti.

2.0. Materji Mqajjma mill-Minuti

2.1.1. Proposti lill-Gvern Ċentrali dwar Proġetti Kapitali (P/4/32)

- 2.1.2. Is-Sindku ppropona li l-proposti maqbula fis-seduta Nru. 19 tat-30 ta' April 2014 għandhom jiġu pprezentati lill-Prim Ministru f'forma audio viżiva, jew permezz tal-Powerpoint. Huwa għalhekk issuġġerixxa li dan is-servizz jiġi kkummissjonat lil xi ditta li tispeċjalizza f'dan it-tip ta' servizz.

- 2.1.3. Il-Kunsill qabel mal-proposta.

3.0. Tqegħid ta' Karti

- 3.1. Ma kienx hemm tqegħid ta' karti

4.0. Korrispondenza

- 4.1. Ma ġiet moqrija ebda korrispondenza.

5.1. Talbiet għal Xiri ta' Servizzi u Ogġetti

- 5.2. Il-*Purchase Request Form* ġiet trattata fl-ewwel parti tas-seduta.

6.1. Talbiet għal Hlasijiet għal Servizzi u Materjal

6.2. L-Iskeda tal-Pagamenti giet trattata fl-ewwel parti tas-seduta.

7.1. Użu tal-*Multi-Purpose Court* fil-Park tal-Familja (S/4/1/5)

- 7.2. Is-Sindku għarraf lill-Kunsill illi inqal għet ċirkostanza fejn *coach* tat-tennis qed jagħmel użu mill-*court* fil-Park tal-Familja, filwaqt li qed jitlob hłas ta' €6 kull persuna fis-siegħa, fuq bażi personali, meta l-Kunsill mhux konxju bl-ebda mod dwar dan. Is-Sur J. Buttigieg qal li vverfika dan billi mar fuq il-post u ra ġenituri iħallsu lill-istess *coach*. Huwa għamilha ċara mal-persuna konċernata li l-Kunsill mhux infurmat b'dan il-hłas u għalhekk kien ser jiddiskuti din il-materja fis-seduta li jmiss. Is-Sur J. Buttigieg qal li huwa talab laqgħa urgent mal-*coach* - Serge Dintimille – li għaliha attendew Matthew Cauchi u Matthew Azzopardi mill-Mellieħa Tritons u s-Segretarju Eżekuttiv C. Debono. Dakinhar is-Sur Matthew Cauchi qal li t-tennis kien ġie parti mill-Mellieħa Tritons u għalhekk kellu dritt li juża l-*court*. Is-Sur Cauchi stqarr ukoll li forsi kien nuqqas tat-Tritons li m'għarfux lill-Kunsill biż-żieda ta' din id-dixxiplina flimkien man-netball, il-basketball u l-volleyball. Is-Sur J. Buttigieg qal li meta persuna tkun qed titlob hłas għaliha personali għandha tghaddi parti mill-istess hłas lill-Kunsill, bħala kontribuzzjoni għall-manutenzjoni li tkun meħtieġa ssir minn żmien għal żmien. Is-Sur Dintimille qal li huwa m'għandu ebda oġġezzjoni li jħallas għall-użu tal-facilitajiet u għalhekk lest iħallas. Is-Sindku komplja jgħid li għandu jkun hemm sistema li permezz tagħha, kemm is-Segretarjat, kif ukoll il-kustodju jkunu nfurmati bl-attivitatiet kollha li jkunu għaddejjin fil-park, partikularment dawk li jsiru bi hłas.
- 7.3. Il-Kunsilliera A. Brincat Stellini qalet li l-għalliema taż-żfin zumba, li tagħmel użu mill-istess *court* tikkontribwixxi €10 kull sessjoni. Hija għarfet ukoll li l-hłas relattiv ser isir fil-granet li ġejjin.
- 7.4. Il-Kunsillier H. Fenech – li huwa wkoll il-President tal-Mellieħa Tritons - qal li attwalment is-Sur Dintimille huwa msieħeb fil-klabb. Huwa aċċenna wkoll li t-tagħmir li hemm fil-*court* huwa proprjeta` tal-klabb li giet mogħtija permezz tal-Fond għall-Kawżi Ġusti. Huwa stqarr li ma kienx konxju li kien qed jintalab il-hłas imsemmi u għalhekk il-klabb ma kien qed jieħu xejn minn dan il-hłas. Huwa komplja jispjega li t-taħriġ tat-tennis fil-fatt inbeda minn *coach* ieħor qabel Marzu 2013, iżda għal xi raġuni ma tkomplix. F'Jannar 2014 il-klabb ġie avvċinat mis-Sur Dintimille, u l-intenzjoni kienet li t-Tritons jgħaddulu t-taħriġ fit-tennis. Is-Sur H. Fenech ikkummenta li l-hłas ta' €6 huwa meqjuż għoli u għalhekk kemm-il darba jrid ikompli jaħdem taħt il-kappa tal-Tritons, ser ikollu jbaxxieħ. Min-naħa l-oħra huwa dejjem wera li kien lest iħallas għall-użu tal-*court*. Biex ma jkunx hemm distinzjoni bejn dixxiplina u oħra, is-Sur Fenech issuġġerixxa li għandha tithallas kontribuzzjoni separata għan-netball, basketball, volleyball u tennis.
- 7.5. Il-Kunsillier P. Cutajar, ippropona li bil-mod kif ġie propost fil-minuta 7.4., il-*coach* jista' iħallas lill-klabb, filwaqt li tithallas kontribuzzjoni lill-Kunsill fir-rigward tat-tennis, flimkien ma' dik tal-basketball, il-volleyball u n-netball.
- 7.6. Is-Sindku qal li fid-dawl tal-fatt li għalkemm it-tennis ġie mdaħħal bħala sports taħt il-kappa tal-Mellieħa Tritons, it-taħriġ marbut miegħu qed isir bi hłas direttament mill-ġenituri lill-*coach*, Għaldaqstant għandu jintalab hłas ta' tim, skont it-tariffa stabbilita. Huwa aċċenna wkoll li għalkemm qatt ma sar ftehim bejn il-Kunsill u l-Mellieħa Tritons dwar l-użu tal-*court* u s-sede tal-istess klabb, minn dejjem kien hemm l-*understanding* li għaqdiet sportivi bbażata fil-Mellieħa jagħmlu użu minnu mingħajr hłas. Is-Sur J. Buttigieg għamilha ċara li m'għandu l-ebda intenzjoni li jbidel xi ħaġa minn dan l-arranġament sakemm wieħed qed jittellem fuq għaqdiet, u mhux fuq individwi.
- 7.7. Il-Viċi Sindku C. Bartolo qal li hemm żewġ għazliet f'din il-kwistjoni, ossija dik li jiġbor il-flus il-*coach* u jgħaddi parti minnhom direttament lill-Kunsill, jew li l-*coach* ma jiġborx flus xejn, bil-klabb jgħaddi hłas lill-Kunsill.
- 7.8. Il-Kunsillier E. Bartolo ppropona li għandha tithallas €10 fil-ġimgħa għall-użu tal-*court* u d-*dressing rooms*. Il-Kunsillier H. Fenech qal li €520 fis-sena tkun ta' piż fuq il-klabb, li mhux possibbli li jsostni minn sena għall-oħra. Huwa qal li jerġa jġib lill-klabb fis-sitwazzjoni li kieku baqa' jsir użu mill-bitha tal-Iskola Primarja, fejn kien qed jintalab il-

ħlas tal-purtinar. Is-Sur E. Bartolo reġa ntervjena billi kkummenta li ħlas inqas mill-ammont li huwa ppropona, jista' ma jithallas xejn lill-Kunsill għaliex ikun insinifikanti biex jagħmel tajjeb għall-manutenzjoni li tkun meħtieġa minn żmien għal żmien.

- 7.9. Is-Sindku qal li huwa lest li anke jipproponi lill-Kunsill jgħaddi t-tmexxija tal-*court* lill-klabb, kemm-il darba l-istess klabb jidhol għall-manutenzjoni u l-konsum relatat miegħu.
- 7.10. Wara d-diskussjoni t'hawn fuq, il-Kunsill iddeċieda li m'għandu jintalab l-ebda ħlas fil-każ tal-netball, basketball u volleyball, filwaqt li fir-rigward tas-sessjonijiet tat-tennis il-ħlas għandu jkun regolat skont t-tariffa stabbilita applikabbli għat-timijiet, kif jidher hawn taħt:

	Mingħajr l-użu tal- <i>floodlights</i> waqt il-ħinijiet tal-kustodju	Bl-użu tal- <i>floodlights</i> waqt il-ħinijiet tal-kustodju	Mhux waqt il-ħinijiet tal-kustodju mingħajr l-użu tal- <i>floodlights</i>	Mhux waqt il-ħinijiet tal-kustodju bl-użu tal- <i>floodlights</i>
	Rata fis-Siegħa			
<i>Team Sports</i>	€10.00	€15.00	€15.00	€20.00

- 7.11. Il-Kunsillier A. Brincat Stellini giet inkarigata tiġbor il-ħlas għas-sessjonijiet taz-zumba li saru fis-Sajf 2013 u dak li ser isir fis-Sajf 2014. Il-Kunsillier H. Fenech gie inkarigat jagħmel l-istess fir-rigward tat-taħriġ fit-tennis, f'dan il-każ b'effett mill-1 ta' Ġunju 2014.
- 7.12. Kien hemm qbil ukoll li kemm-il darba jkun hemm xi ndividwu li jkun interessat jagħmel użu mill-facilitajiet, dan għandu jhallas bl-istess mod stabbilit fil-minuta 7.10. aktar 'il fuq.
- 7.13. Il-Kunsill qabel ukoll li l-iskeda dwar l-użu tal-*court* għandha tiġi agġornata għall-perjodu Ġunju/Settembru 2014.

8.1. **Nomini għall-ħatra ta' Ambaxxatur Lokali taż-Żgħażaġħ (Z/1/Vol V)**

- 8.2. Is-Sindku ressaq in-nomina ta' Julian Agius li jattendi l-Mellieħa Sports Club Football Nursery.
- 8.3. Il-Kunsillier H. Fenech ressaq in-nomina ta' Erica Galea li hija membru fil-Kunsill Lokali taż-Żgħażaġħ.
- 8.4. Il-Kunsill kien tal-fehma li dan is-sugġett għandu jiġi diskuss fis-seduta li jmiss wara li jinġiebu *curriculum vitae* tal-persuni msemmija.

9.1. **Proposti mill-Kumitat EkoSkola tal-Iskola Primarja tal-Mellieħa (S/3/6)**

- 9.2. Is-Sindku għarraf li huwa kellu laqgħa mal-Kumitat imsemmi fejn il-membri tal-istess kumitat għaddewlu numru ta' proposti dwar l-użu tal-art li hemm fuq ir-riħ tal-bitħa tal-iskola. Il-proposti li saru jinvolvu użu tal-art mill-pubbliku bħala post ta' rikreazzjoni, u fejn wieħed jista' josserva l-ekoloġija. Il-proposta tinvolvi wkoll l-introduzzjoni ta' għamara magħmula minn materjal riċiklat. Is-Sur J. Buttigieg għarraf ukoll li l-Iskola Primarja tal-Mellieħa rebħet il-*Green Flag*.
- 9.3. Il-Kunsill innota t-tagħrif mogħti.

AGĠORNAMENT

It-tieni parti ta' Seduta spicċat fit-7.45pm u gie miftiehem li s-seduta li jmiss issir nhar it-Tlieta 24 ta' Ġunju 2014 fis-7.30pm.



John Buttigieg
Sindku



Carmel Debono
Segretarju Eżekuttiv